

# ሰንበት ዘምኑራብ

መጋቢት 15 2016 ዓ.ም. (መጋቢት 24 2024)

**መዝሙር:** ቦአ ኢየሱስ ምኑራብ አይሁድ ወመሃረ ቃለ ሃይማኖት. . . . ኢየሱስ አብ ቤት ጸሎት አይሁድ አተወ። ካብ መስዋዕቲ ምጽዋት እፍተወኒ አነ ንሰንበት ዋንአ ንምሕረት አቦአ እየ። ንቤት አቦይ ቤት ሸቕት አይትግበርዎ ቤተ ጸሎት እያ እትሰመ። ሰንበት አኽብሩ ሠናይ ግበሩ ንብጻይኩም አፍቅሩ ንድኻታትን መሳኺንን ራሕርሑ እምነት ከተሕድሩ።

**ንባባት:** ቆላ 2:16-ፍ ያዕ 2:14-ፍ ግ.ሐ.10:1-9 ዮሐ 2:12-ፍ።

**ስብከት:** እስመ ቅንአተ ቤተክ በልዓኒ። ትዕይርቶሙ ለእለ ይትዔየሩክ ወድቀ ላዕሌየ፤ ወቀጻዕክዎ በጸም ለነፍሰየ ንቤትካ ዘሎኒ መንፈሳዊ ቕንኢ ከም ሓዊ የንድደኒ አሎ። ጸርፊ እቶም ዝጸርፉኻውን አባይ ወደቐ። ንነፍሰይ ብጸም አሕሳእክዎ። መዝ. 69:9።

አብ መዓልቲ ሰንበት ንአምላኽ ዘሕጉስ ነገር ክንገብር። ሕይወትና ቤት አምላኽ ገርና ክንጉዓዝ ይግብአና። ሰናይ እናገበርና ንሓውና ሓፍትና ክነፍቅር እዎ እምነትና ሕያው ክንገብር ከም እንኽእል ይነግረና። ኢየሱስ ነዚ አብ ቤተ መቐደስ ሰቢኽዎ ሎሚ እውን አብ ልቢ ነፍሲ ወከፍና ብቤተክርስቲያኑ ገሩ ይሰብኮ አሎ።

ወንጌል ንሎሚ ዝተነበና ኅ.ኢ.ክ አብ ቤተ መቐደስ አይሁድ አትዩ ዝገበሮን ዘስተምሃሮን ይነግረና። አብ ወንጌል ዮሐንስ ነዚ ናይ ኢየሱስ አብ ቤተ መቐደስ አትዩ ዝገበሮ አብ መጀምርታ ይነግረና አብ ናይ ካልኣት ወንጌላት ግን አብ መጨረሻታ ኢና እንረኽቦ። ቅ. ዮሐንስ አብ መዓልቲ ፋሲካ አይሁድ ከም ዝገበሮ እዩ ዝነግረና። ፋሲካ አይሁድ ዓቢ ብዓል እዩ አብ ብሉይ ኪዳን። ከም ሕጊ ሙሴ አብዚ ዓቢ ብዓል ነፍሲ ወከፍ ተባዕታይ እስራኤላዊ አብ ቅድሚ አምላኽ ክቐርብ አልኦ (ዘጽአ. 34:23 ዘዳግም 16:16) እቶም ሕጊ ዘኸብሩ ኩሎም አብቲ ቤተመቐደስ ከይዶም መስዋዕቲ ክቐርቡ አለዎም። ሃብታም እንተ ኾነ ብዕራይ ወይ በግዕ ድኻ እንተኾነ ርግቢት ወይ ክልተ ባረቶ ነቲ ዝገበሮ በደል ክስውዕ አለዎ (ሌዎ 5:7) ከምኡ አብ ዓመት ካብ ዕስራ ዓመት ንላዕሊ እንተኾነ ፍርቂ ሸክል ክኸፍል አልኦ እዚ መዓልታዊ ውዕለት ብዘመኑ ዝነበረ እዩ። ካልእ ገንዘብ ከም ዲናር፣ ድራክማስ ዝተባህሉ ገንዘብ ናይ አረመን ነጋውስ ስእሊ ስለ ዝነበሮም ንምጽዋት አይበቐዑን እዮም ተባሂሎም አብ ቤተ መቐደስ ከም ምጽዋት ከውድቐ ፍቕድ አይነበረን። እቲ አብ ቤተ መቐደስ ዝመጽእ ዝነበረ ህዝቢ ብዙሕ ስለ ዝነበረ ጫውጫውታን ድምጽን ነቲ ቤተመቐደስ መልክዑ አቐይርዎ ነሩ ነብያት እውን ነዚ ብዙሕ ጊዜ ይቃወምዎ ነሮም። ቤተ አምላኽ ብኻልእ ክትካእ እንከሎ ጥፍአት እዩ።

ቅንአት ቤትካ በልዓኒ ዝብል አብ መዝ. 69:9 ዘሎ መሰረት ገሩ ኢየሱስ ሕጊ ክመልእ አብ ቤተ መቐደስ አይሁድ አትዩ ነቶም ዝሸጡን ዝገዙኑን ንኹሎም ካብኡ ሰጊግዎም። አብ ቤተ አምላኽ ቤት ጸሎት ዝግብኦ ቤት ሸቕጥ ብምግባሮም ካብቲ ቤተ መቐደስ ሰነጎም። ንእግዚአብሔር አቦይ እናበለ ብምሉእ ስልጣን ንሱ እቲ መስሕ ምዃኑ ወዲ አምላኽ ከምዝኾነ ይነግር። ቅ.ግርቆስ ምስ እዚ አተሓሒዙ ብምሉእ ስልጣን ከምዝገበሮ ይነግር ነዚ ዝተዓዘቡ መማህርሃን ሕጊ ብናይ መን ስልጣን ኢኻ ነዚ እትገብር ዘሎኻ እናበሉ ሓቲቶም (ማር 11)።

ቤተ መቐደስ ኢየሩሳሌም ነታ እስራኤላውያን አብ በረኻ ሒዞማ ዝጉዓዙ ዝነበሩ ታቦተ ኪዳን ተኪኦ ህላዌ አምላኽ እትገልጽ እያ ነራ። እቲ አብ ቤተ መቐደስ ዝግበር ዝነበረ ሎሚ አብ ሕይወት ሰባት ክንርእዮ ከሎና አምሳል ናይ እቶም ሃይማኖቶም አብ ደረጃ ሸቕት ዘውርዱ ንኹሉ ነገሮም አብ ሃብቲ ዓለምን ምቕትን አድሂቦም ዝጉዓዙ እዩ። ንኹሉ ነገር አብ ሕይወቶም ብንዋይ ተኪኦም ይርከቡ። ፍረ ናይ እዚ ኸአ ስላጼ ምዝመዛ ከምኡ ፍቕሪ ካልኣት ምጉዳል የኸትል። አብቲ ሓቀኛ ትርጉም ቤተ መቐደስ

ወይ ቤተ ክርስቲያን ክንርኢ ከሎና አምሳል ህላዌ እግዚአብሔር አብ መንጎ ህዝቡ ምዃኑ ዘርኢ እዩ ነሩ። ከምኡ እውን እግዚአብሔር ብኢየሱስ ገሩ ህላዌኡን ሓይሉን ከም ዝገለጽ እዩ። እንተኾነ ሰብ ነዚ ብኻልእ ተኪእዎ ይጉዳዝ አሎ። ጾም ሰብ ጉዕዞ ሕይወቱ አብ አምላኽ ኽገብር እሞ ነቲ ሓቀኛ መገዲ ሒዙ ክጉዳዝ ዝሕግዞ እዩ።

**አብ ቤተ መቐደስ ክንመላለስ ከም ዝግባእ።**

አምላኽ አብ ቤቱ ክንመላለስ ድላዩ እዩ። ኢየሱስ አብ ኢየሩሳሌም እናኸደ አብ ቤተመቐደስ ይመላለስ ነሩ። ቅ. ጳውሎስ ከምኡ ካልኣት ሓዋርያት አብ ቤተ መቐደስ ይመላለሱ ነሮም። አብ ቤት አምላኽ ክንመላለስ ከሎና ምስኡ ቀጻሊ ርክብ ንገብር። አብ ሕይወትና ንአምላኽ ዝኸውን ጊዜ ሰሪዕና ክንክእል አሎና። ንአምላኽ አብ ናብራና አብ ርክባትና አብ ግላውን ሓባራውን ሕይወትና ቦታ ክንህቦ እንከሎና ሽቡ ክንምስክር ንኽእል። ቅ. ዳዊት ንዑናይ ናብ ቤት አምላኽ ምስ በሉኒ ክንደይ ተሓጎስኩ ይብል። አብኡ ምሕረት ሰላም ዕርቂ አሎ። አብ ሓዲስ ኪዳን ቤተ መቐደስ አምላኽ ብርእሱ ክርስቶስ ዝርከቦ ኢየሱስ አብኡ አብ ቅ. ቍርባን ብመልክዕ ህብስቲ ስለ ዘሎ ካብኡ ተፈሊና ክንነብር ንሓቀኛ እምነትና አብ ምልክት ሕቶ የእትዎ እዩ። አብ ቤት አምላኽ ምምልላስ እምብኣር ምርጫ አይኮነን አብ ሕይወትና ከምቲ መግቢ ማይ አየር ዘድልየና ከምኡ ግድነት ክንገብር ዝግብኣና ጉዳይ እዩ። ሰብ ምስ አምላኽ ርክብ ምስ አቋረጸ ሽቡ ንኹሉ ክፍኣት ክገብር ድሕር አይብልን እዩ። ርክባትና ምስ አምላኽ ከመሎ ቤቱ ቤትና ገርናዮ ዘሎና። ከመይ እጉዳዝ አሎኹ እናበልና ሕልናና ክንሓትት ይግብኣና። ጉዕዞ አብ አምላኽ ገጹ ከምርሕ እንከሎ ሰላም ምርድዳእ ምትሕቑቓፍ አሎ ስለዚ ንአምላኽ ክንረኽቦ አብ መገዱን ቤቱን ክንመላለስ ምናልባት መገዱ ጠፊኡና ኮለል ንብል እንተለና ሎሚ ክንረኽቦ እዎኑ እዩ። መገዲ ክጠፍኣና ይክኣል እዩ ሎሚ ብቤተ ክርስቲያን ገሩ ካብቲ ዝጠፋእናዮ ክንምለስ እሞ ተዓረቕና ክንብሎ እዎኑ እዩ።

**ቤት አምላኽ ቤት ጸሎት እዩ።**

እግዚአብሔር ንኣና ክጥዕመና ምእንቲ አብ ኩሉ ቦታ ዝርከብ እንከሎ ንሱ ልዕሊ ቦታን ጊዜን እንከሎ ምእንታና አብ ሓደ ፍሉይ ቦታ ክንረኽቦ ድላዩ ከይኑ። እዚ ቦታ አምላኽ እንብሎ ቤተ ጸሎት ቤተ ክርስቲያን እዩ። አብ 1መቃ 7:37 ኦ ጎይታ ነዚ ቤተ መቐደስ እዚ ብስምካ ክስመን ናይ ህዝብኻ ቤተ ጸሎትን መግሳጸንን ኪኸውን ዝኃረኻዮ ንስኻ ኢኻ እናበለ ቤት አምላኽ ቤት ጸሎት ክንገብር ይሕብረና። አብዚ ቤት ጸሎት ኣቲና እንተ ጸለናሉ ጥራሕ እዩ ሓቀኛ ትርጉሙ ሒዙ ክጉዳዝ ዝኸእል። ሰባት ብዝተፈላለየ መገዲ መልክዑ ከልውጥዎ ይኸእሉ እዮም። አብኡ ክንመላለስ ከሎና ንአምላኽ አብ ቤቱ ንረኽቦ። ጎ.ኢ.ክ. አብ ቤተ መቐደስ ይመላለስ ከም ዝነበረ እሞ አብኡ ኣትዩ ይጽልን የስተምህርን ከም ዝነበረ ወንጌል ይነግረና። ቀዳሞት ክርስቲያን ነዚ አብቲ መጀመርታ አብ ቤተ መቐደስ አይሁድ ይገብርዎ ነሮም ከምኡ አብ ገዛውቶም። አመንቲ ብሓባር ተኣኪቦም ዝጸልዩሉ ገዛ ናይ ኩሎም ስለ ዝኾነ ቤተ ክርስቲያን ተባሂሉ። ኩሎም ክርስቲያን ዝእከቡሉ ማለት እዩ። አብኡ ንስሓ ኃጢአቶም ይረኽቡ ምስ ሓዎም ሓፍቶም ይዕረቑ አብኡ ንአምላኽ ብቐረባ ይረኽብዎ አብኡ ንጽጉም ሓዎም ይሕግዙ አብኡ ይጥመቑ አብኡ ቃል ኪዳን ይኣስሩ አብኡ እንተ ሞቱ ፍትሓት ይግበረሎም ስለዚ ሕይወት ክርስቲያን ምስ ቤተ ክርስቲያንም ዝተተሓሓዘ እዩ። ሎሚ ቤተ ክርስቲያን ንአምላኽ ክንረኽቦ አብ መቐደሱ ኮና ክንመስግኖ ክንልምኖ ትደልየና። አምላኽይ አብ ቤትካ ከም ዝመላለስ ግበረኒ ንበሎ።

**ቤት አምላኽ ልብና እዩ።**

ቅ. ጳውሎስ አብ መልእኽቱ ናብ 1ቆሮ 3:16-17 ቤት መቐደስ አምላኽ ምዃንኩምን፣ መንፈስ አምላኽ አባኹም ኃዲሩ ምህላወንዶ አይትፈልጡን ኢኹም። ሓደ እኳ ነታ ቤተ መቐደስ አምላኽ እንተ ኣፍረስ አምላኽ ከፍርሶ እዩ። እናበለ ኩልና ማሕደር አምላክ ከምዝኾና እሞ ነዚ ቅዱስ ቦታ ልብና ብቅድስና ክንሕዞ ከምዝግብኣና ይነግረና። ቀጺሉ ብተምሳሳሊ ርድኢት አብ 1ቆሮ 6:19-20 ሰውነትኩም ቤተ መቐደስ ናይ እቲ ካብ አምላኽ ዝተቐበልክምዎ አብ ውሽጥኹም ዘሎ መንፈስ ቅዱስ ከም ዝኾነዶ አይትፈልጡን ኢኹም እምብኣር ናይ ገዛእ ርእሰኹም አይኮነኩምን እናበለ ሓደ ኣማናይ አብ ክርስቶስ ብኹሉ ናይ ክርስቶስ ናይ አምላኽ ከምዝኾነ ይነግረና። ክርስቲያን ማለተ አብኡ አምላኽ ዝነብር ማለት

እዩ። አብ ነፍስወከፍና አምላኽ ምሳና አሎ። ንሕና ታቦቱ ኢና ስለዚ ነዚ ፍሉይ ህያብ አምላኽ ብምስጋናን አኽብሮትን ሒዝና ክንክእል ናታትና ተራ እዩ።

አብ ዕለተዊ ሕይወትና ነዚ ቦታ አምላኽ ጥራሕ ክኸውን ዝግብኦ ክወርሱ ዝረባረቡ ሕሱማት ጸላእቲ አለዉና። ብአኣቶም ተሸኒፍና ምሩኻት ኮና ከይንነብር ሎሚ በዚ ጊዜ ጸም ነቲ ሓቀኛ መሳርያ ክንዕጠቕ ጊዜ ዝህበና እዩ። ልብና ክፉት ስለ ዝኾነ አብኡ ዝኣቱ እነፍቅድ ባዕልና ኢና። አብ ልበይ አብ መንፈስይ ከእትዎ ዝግብኣኒ ወይ ከኣ ከይኣቱ ደው ከብሎ ዝግብኣኒ ዘፍቅድ ኣነ ስለ ዝኾንኩ ኩሉ ጊዜ ንዝመጽኣኒ ጋሻ ፈሊጠ ከእትዎ አሎኒ። ልብና ካልኣት ከይውንንዎ እዋ ቤት አምላኽ ምዃኑ ከይሓድግ ዓቢ ምስትውዓል ይሓተና። ሰብ ዝዓበየ ጉድኣት ዝወርዶ ልብ ንአምላኽ ከይኣቱ ምፍቃድ ክኸልክል ከሎ ጥራሕ እዩ። ንአምላኽ ቦታ ዝኸልኦ ልቢ ክምሕር ክዕረቕ ሰናይ ክገብር ከምኡ አብ ቅድስና ክበጽሕ ከቢድ እዩ። ነዚ ከቢድ ፈተን አብ ጊዜ ጸም አርብዓ ክንሸንፎ ቀሊል እዩ። ነይታይ አብ ልበይ እቶ ጥራሕ ንበሎ።

**ንቤት አምላኽ ዝኾነ ልብና ሓቀኛ መልክዑ ነልብሶ።**

ሰብ ንእግዚአብሔር ክመስል ምስኡ ክነብር እዩ ተፈጢሩ እንተኾነ ንመገዱ ስለ ዝሰሓተ ንአምላኽ ክመስል ጻዕሪ አድልይዎ። ነዚ ንአምላኽ ምምሳል ዝኾነ ዓላማ ተፈጥሮ ወድሰብ ናትና ድኽመትን ብዝገነፈና ፈተናን ዘይመልክዑ ነልብሶ። ክርስቶስ ከም ዝብሎ ብዓቲ ሰረቕቲ ንገብር ቤት ቂምታ፣ ሓመታ፣ ክፍኣት ኩሉ ንገብር፣ ነዚ ክነጽሪ ምቹእ ጊዜ ሎሚ እዩ። አብ ልብና ኣቲና ክነጽርዮ ነቲ ንመልክዕ አምላኽ ተኪኡ ዝእና ዝርከብ ክፍኣትና ትዕቢትና ሕመቕና ኩሉ ሎሚ ቀንጢጥና ታቦት አምላኽ ክንገብር ማሕደር መንፈስ ቅዱስ ክንገብር ሎሚ ፍቓደኛታት ንኹን። አብ ልበይ እቶ ናትካ ግበረኒ ጓዕጺጹ ሒዙኒ ንዘሎ ጸላኢ ካብኡ ነጻ ክወጽእ ጸጋኻ ሃበኒ ተዓረቕኒ ንበሎ።

ኢዮኤል ነብይ አብ ትንቢቱ ብዛዕባ ንስሓ ክገልጽ እንከሎ እግዚአብሔር እምብአርሲ ሕጂውን ብጸምን ብብኽያትን ብቑዝማን ብምሉእ ልብኹም ናባይ ተመለሱ ክዳንኩም ዘይኮነስ ልብኹም ደኣ ቕደዱ ይብል አሎ (ኢዮኤል 2:12)። ቀጺሉ አብ እምባ ጽዮን (ልብና) መለኸት ንፍሑ ጸም አውጁ አጼባ ጸውዑ ይብል። ሎሚ እውን እዚ ቃላት አብ ልቢ ነፍሲ ወከፍና ክኣቱን ክእወጅን አለዎ። ምሕረት አምላኽ ክንረክብ ብልቢ አብ ልብና ተመሊስና ጽንክንብሎ አሎና። ጸምና ትርጉም ክህልዎ እንተ ኾነ ብልቢ ዝተሰነየ ክኸውን አለዎ።

ማርያም እታ ቀዳመይቲ ንአምላኽ አብኣ ድላዩ ክገብር ዘፍቀደት አብ ከርሳ ካልኣይ ኣካል ቅድስት ስላሴ ክሓድር ዘፍቀደት ቀዳመይቲ ፍጥረ እያ። ንአምላኽ እሺ ክትብል ዝኸኣለት እያ። ንሳ መገዲ አምላኽ ቋንቋ አምላክ እትፈልጥ እያ። ንሳ ንኹሉ ፈተናታት ዓለም ዝረኸበት ግን ዘይተሸነፈት እያ። ንሳ ስደት ጥመት ወርደት ኩሉ ዝረኣየት እያ ነዚ ኹሉ ጸባባ ጸራ ዝኸኣለት ሓንቲ መዓልቲ እውን ካብ ገጽ አምላኽ ዘይተኸወለት ስለ ዝኾነት ሎሚ ንሕና ምስኣ ክንጉዓዝ መገዳ ክንክተል እንከሎና መገድና ከይሰሓትና አብቲ ወዳ ዘለዎ ክተብጽሓን ትኽእል እያ። አብ ገለ እዋን መገዲ ይጠፍኣኒ አሎ አብ ገለ እዋን ሥጋይ የጥቅዓኒ አሎ አብ ገለ እውን ርጉም ሰይጣን ይዕወተለይ አሎ እዋ አብ ንነይ ኩኒ ብፋላይ ከኣ ነዚ ጊዜ ጸም ጊዜ ጸሎት ጊዜ ንስሓ ከምቲ ዝድለ ክጉዓዞ ለምንለይ ንበላ። ማርያም አብ ዘላቶ ወዳ አሎ ክተስምዖ ክትልምኖ ክእለት አለዋ ንሳ እትብለና ወደይ ዝብለኩም ግበሩ እያ እትብለና። ድላይ ወዳ ንግበር ንስሓ ንአውጅ ኩሉ አብኡ ዝምለሰሉ ኩነታት ንፍጠር።

ርሕሩሕ አምላኽና አብዚ ቅዱስ እዋን ጽዋዕ ቅድስና ተቐቢልና ሃሌ ሉያ እናበልና ክንዝምር ከኽእለና ብሓበራ ብምሉእ ልብና ንለምና። አብ ኩል አምላኽ ዝተመስገነ ይኹን።

ኣባ ንጉሠ ፍሥሓ

